

20.12.2025

आकाशवाणी मध्यप्रदेश

7.10PM

प्रादेशिक समाचार

मुख्य समाचार

- भोपाल को मिली मेट्रो ट्रेन की सौगात, केंद्रीय मंत्री मनोहर लाल खट्ट और मुख्यमंत्री डॉ.मोहन यादव ने किया शुभारंभ।
- केन्द्रीय मंत्री ने भोपाल में कहा- विकसित और आत्मनिर्भर भारत बनाने के लिये समन्वय से करें योजनाओं का क्रियान्वयन।
- प्रधानमंत्री नरेंद्र मोदी ने केंद्रीय मंत्री शिवराज सिंह चौहान के विकसित भारत जी राम जी विधेयक पर लिखे लेख को साझा किया, कहा- यह ग्रामीण आजीविका में लाएगा बदलाव।
- ग्वालियर-चंबल, रीवा, सागर, जबलपुर-शहडोल संभाग के करीब 20 जिले में घने कोहरे का अलर्ट।

भोपाल मेट्रो शुभारंभ

मध्यप्रदेश की राजधानी भोपाल में भी आज से मेट्रो ट्रेन का संचालन होने लगा है। केन्द्रीय आवासन एवं शहरी कार्य मंत्री मनोहर लाल खट्टर और मुख्यमंत्री डॉ. मोहन यादव ने आज अत्याधुनिक मेट्रो रेल सेवा का शुभारंभ किया।

शहरी कार्य मंत्रा बैठक

केन्द्रीय आवासन एवं शहरी कार्य मंत्री मनोहर लाल ने कहा है कि शहरों के विकास के लिये केन्द्र सरकार से मिलने वाली बजट राशि का पूरा उपयोग समय पर किया जाए। उन्होंने कहा कि प्रधानमंत्री नरेन्द्र मोदी ने वर्ष 2047 तक विकसित और आत्मनिर्भर भारत की जो कल्पना की है, उसे तभी पूरा किया जा सकेगा, जब केन्द्र और राज्य सरकार पूरे समन्वय के साथ कार्य करेंगी। श्री खट्टर भोपाल के कुशाभाऊ इंटरनेशनल कन्वेंशन सेंटर में शहरी विकास मंत्रियों की क्षेत्रीय बैठक को संबोधित कर रहे थे। बैठक में मध्यप्रदेश, छत्तीसगढ़, राजस्थान और उत्तरप्रदेश के शहरी विकास मंत्री, राज्य मंत्री, भारत सरकार एवं राज्यों के अधिकारियों की बैठक को संबोधित कर रहे थे। केन्द्रीय मंत्री ने स्वच्छ सर्वेक्षण 2025-26 के लिये तैयार की गई कार्य दिशा पुस्तिका का विमोचन किया। श्री खट्टर ने कहा कि वर्ष 2047 तक भारत की शहरी आबादी अनुमान के मुताबिक कुल आबादी की 50 प्रतिशत तक हो जाएगी। जब हम इसे ध्यान में रखते हुए शहरी योजनाओं का क्रियान्वयन करेंगे, तभी विकसित और आत्मनिर्भर भारत बना सकेंगे।

प्रधानमंत्री- दौरा

प्रधानमंत्री नरेंद्र मोदी ने आज असम के गुवाहाटी में लोकप्रिय गोपीनाथ बोरदोलोई अंतरराष्ट्रीय हवाई अड्डे के टर्मिनल भवन का उद्घाटन किया। उन्होंने हवाई अड्डे के बाहर असम के पहले मुख्यमंत्री गोपीनाथ बोरदोलोई की 80 फुट ऊंची प्रतिमा का अनावरण भी किया। गुवाहाटी में एक जनसभा में प्रधानमंत्री ने कहा कि आज असम के विकास में एक नया अध्याय जुड़ रहा है और यह असम सहित पूरे पूर्वोत्तर क्षेत्र के विकास का उत्सव है।

इससे पहले प्रधानमंत्री नरेंद्र मोदी ने पश्चिम बंगाल के नादिया जिले के राणाघाट में, लगभग तीन हजार दो सौ करोड़ रुपये की दो राष्ट्रीय राजमार्ग परियोजनाओं का लोकार्पण और शिलान्यास किया। उन्होंने जिले में राष्ट्रीय राजमार्ग-34 के 66 किलोमीटर से अधिक लंबे बरजागुली-कृष्णनगर खंड के चार-लेन के निर्माण कार्य का उद्घाटन किया। श्री मोदी ने राज्य के उत्तरी 24-परगना जिले में राष्ट्रीय राजमार्ग-34 के 17 किलोमीटर से अधिक लंबे बारासात-बरजागुली खंड के चार लेन के निर्माण कार्य की आधारशिला भी रखी।

प्रधानमंत्री-शिवराज लेख

प्रधानमंत्री नरेंद्र मोदी ने केंद्रीय मंत्री शिवराज सिंह चौहान के विकसित भारत जी राम जी विधेयक पर लिखे लेख को साझा किया है। सोशल मीडिया पोस्ट में उन्होंने कहा कि इस विधेयक का उद्देश्य ग्रामीण आजीविका में बदलाव लाना है। श्री चौहान ने विधेयक में श्रमिकों को बेहतर सुरक्षा प्रदान करने, कृषि उत्पादकता में सुधार, स्थानीय स्तर पर आयोजना बनाने, कल्याणकारी योजनाओं को समेकित करने और अग्रिम क्षमता को बढ़ाने की प्रशंसा की है। प्रधानमंत्री ने कहा कि यह विधेयक समाज कल्याण को विकसित और आत्मनिर्भर ग्रामीण भारत की परिकल्पना के अनुरूप नवीनीकृत कर रहा है।

शिवराज - पुरस्कार समारोह संबोधन

केंद्रीय कृषि और किसान कल्याण मंत्री शिवराज सिंह चौहान ने कहा है कि कृषि और किसान कल्याण विधेयक किसानों और श्रमिकों के लिए लाभकारी है और यह गांवों के विकास से जुड़ा हुआ है। उन्होंने यह बात आज नई दिल्ली में चौधरी चरण सिंह पुरस्कार समारोह में कही। श्री चौहान ने कहा कि उनका मंत्रालय आगामी बजट के लिए कृषि क्षेत्र संबंधी सुझाव आमंत्रित कर रहा है ताकि एक मजबूत प्रणाली तैयार की जा सके। श्री चौहान ने योजनाओं को प्रभावी ढंग से तैयार करने के लिए किसानों, विशेषज्ञों और कृषि वैज्ञानिकों को साथ लाने के लिए ही चिंतन शिविर की शुरुआत की गई है।

मौसम

प्रदेश के उत्तरी हिस्से में घने कोहरे ने जनजीवन को प्रभावित कर दिया है। ग्वालियर-चंबल, रीवा, सागर संभाग सहित करीब 20 जिलों में कोहरा छाया हुआ है, जहां कई जगहों पर विजिबिलिटी मात्र 50 मीटर तक रह गई है। दूसरी ओर ठंड भी बढ़ गई है और कई जिलों में न्यूनतम तापमान 5 डिग्री सेल्सियस से नीचे दर्ज किया गया। मौसम विभाग ने अगले 24 घंटों के दौरान ग्वालियर, भिंड, मुरैना, दतिया, निवाड़ी, टीकमगढ़, छतरपुर, पन्ना, सतना, रीवा, मऊगंज, सीधी, सिंगरौली में घने कोहरे का ऑरेंज अलर्ट और जबलपुर, दमोह, कटनी, मैहर, उमरिया-शहडोल में कोहरे का यलो अलर्ट जारी किया है। कोहरे के कारण दिल्ली से भोपाल-इंदौर आने वाली कई ट्रेनें लेट हो रही हैं।

टी-20 विश्वकप - टीम घोषणा

आगामी टी-20 विश्वकप और न्यूज़ीलैंड टी-20 श्रृंखला के लिए 15 सदस्यीय भारतीय टीम की घोषणा कर दी गई है। टीम के कप्तान सूर्यकुमार यादव और उपकप्तान अक्षर पटेल होंगे। रिकू सिंह और ईशान किशन की टीम में वापसी हुई है वहीं शुभमन गिल और जितेश शर्मा को टीम में जगह नहीं मिली है। न्यूज़ीलैंड से टी-20 श्रृंखला 21 जनवरी से वहीं टी-20 विश्वकप का आयोजन 7 फरवरी से होगा।

संक्षिप्त समाचार

- केंद्रीय कृषि एवं किसान कल्याण मंत्री शिवराज सिंह चौहान कल 21 दिसंबर को दोपहर 02 बजे बुधनी स्थित सेंट्रल फार्म मशीनरी ट्रेनिंग एंड टेस्टिंग इंस्टीट्यूट पहुंचेंगे और वहां आयोजित स्थानीय कार्यक्रम में शामिल होंगे।
- नर्मदापुरम जिले में मतदाता सूची के विशेष गहन पुनरीक्षण कार्यक्रम के तहत 23 दिसंबर को मतदाता सूची का प्रारूप प्रकाशित किया जाएगा। इसके साथ ही जिले के 10 हजार 984 मतदाताओं को नोटिस जारी किए जाएंगे।
- अशोकनगर में आज जिला प्रशासन द्वारा ग्राम कोलूआ की तीन सर्वे नंबर की भूमि से लगभग 20 लाख रुपए मूल्य की भूमि का अतिक्रमण हटाया गया है।
- स्वस्थ किशोरी-सशक्त भविष्य की नींव" विषय पर आगरमालवा जिले के नलखेड़ा स्थित सांदीपनी कन्या उच्चतर माध्यमिक विद्यालय में आज कार्यशाला आयोजित हुई आयोजित हुई।
- पश्चिम मध्य रेलवे की ओरिजनेटिंग आय में लगातार वृद्धि दर्ज की जा रही है। चालू वित्तीय वर्ष के आठ माह में मण्डल वाइस जबलपुर मण्डल ने 3 हजार 382 करोड़ 84 लाख रुपये की ओरिजनेटिंग रेवेन्यू अर्जित की है।